

## وحشی

”آگئی۔“ ہجوم میں سے کوئی بولا اور سب لوگ یوں دود و قدم آگے بڑھ گئے جیسے دود و قدم پیچھے کھڑے رہتے تو کسی غار میں گر جاتے۔

”کتنے نمبر والی ہے؟“ ہجوم کے پیچھے سے ایک بڑھیا نے پوچھا۔

”پانچ نمبر ہے۔“ بڑھیا کے عقب سے ایک بواڑی بولا۔

اور بڑھیا ہڑبڑا کر ہجوم کو چیرتی ہوئی آگے بڑھنے لگی کہ سب لوگ بس کے بجائے بڑھیا کو دیکھنے لگے۔

”عجیب وحشی عورت ہے۔“ ایک شخص نے اپنی ٹھوڑی سہلاتے ہوئے کہا۔ ”لے کے

جڑا توڑ ڈالا۔“

”ابے پاگل ہوئی ہے کیا؟“ ایک اور نے فریاد کی۔

اتنے میں بس آگئی۔ کنڈکٹر نے کھڑاک سے دروازہ کھولتے ہوئے کہا۔ ”پہلے

عورتیں۔“

ہجوم کے وسط میں پہنچی ہوئی بڑھیا رک گئی۔ ہجوم نے بڑی ناگواری سے دوحصوں میں

بٹ کر اسے راستہ دے دیا۔

بڑھیا نے سر پر سے چادر اٹھا کر بالوں پر ہاتھ پھیرا۔ پھر چادر کے ایک پلو کو مٹھی میں

پکڑ لیا اور دور دوریہ ہجوم پر فاتحانہ نظر ڈال کر، کنڈکٹر سے کہنے لگی ”تیری ماں نے تجھے بسم اللہ پڑھ کر

جنا ہے لڑکے۔“

”چل آ بھی مائی۔“ کنڈکٹر نے شرما کر کہا۔

”رستہ تو میں ویسے بھی بنا لیتی۔ آدھا تو بنا بھی لیا تھا پر تُو نے جو بات کہی ہے وہ ہزار

روپے کی ہے۔“ بڑھیا نے بس کی طرف جاتے ہوئے کہا۔

پہلی سیڑھی پر قدم رکھتے ہی وہ دوسری کو ہاتھ سے جکڑ کر بیٹھ گئی جیسے بہت بلندی پر پہنچ

کے چکر آگئی ہو۔ کنڈکٹر نے اسے تھام لیا۔ ہاتھ پکڑ کے اٹھایا اور دروازے کے سامنے ہی ایک

نشست پر بٹھا دیا۔ پھر سب لوگ بس میں بھر دیے گئے، اس ریلے میں کنڈکٹر بس کے پرلے

سرے پر پہنچ گیا۔

بڑھیا نے ذرا سا اٹھ کر، نشست کو ہاتھ سے ایک دو بار دبایا اور آہستہ سے بولی۔ ”بڑی

نرم ہے۔“ بس چلی تو اس نے دائیں طرف دیکھا۔ ایک گوری چٹی عورت، دودھیارنگ کی صاف

ستھری ساڑھی پہنے، سنہرے فریم کی عینک لگائے، سفید چہرے کا پرس ہاتھ میں لئے بیٹھی تھی،

اور کھڑکی سے باہر دیکھے جا رہی تھی۔

بڑھیا نے بھی گردن کو ذرا سا کھینچ کر باہر دیکھا۔ ہر چیز پیچھے کی طرف بھاگی جا رہی

تھی۔ وہ آنکھیں مل کر سامنے دیکھنے لگی، پل بھر بعد اس نے گوری چٹی عورت کی طرف دوبارہ

دیکھا۔ پھر اپنی انکشت شہادت اس کے گھٹنے پر بجادی۔ عورت نے بھنویں سکینر کر بڑھیا کی طرف

دیکھا تو وہ بولی ”چکر آ جائے گا، باہر مت دیکھو۔“

گوری چٹی عورت مسکرائی اور بولی ”مجھے چکر نہیں آتا۔“

”مجھے تو آ گیا تھا۔“ بڑھیا بولی۔

”تمہیں آ گیا تھا تو باہر مت دیکھو، مجھے نہیں آتا اس لیے میں تو دیکھوں گی۔“

عورت نے کہا اور بڑھیا نے پوچھا۔ ”کیا تم باہر نہیں دیکھو گی تو تمہیں چکر آ جائے گا؟“

عورت کی مسکراہٹ یکا یک غائب ہو گئی اور وہ باہر دیکھنے لگی۔



بڑھیا کو انگلی سیٹ پر ایک عورت کا صرف سر نظر آ رہا تھا، اس نے بالوں میں زرد رنگ کا ایک پھول سجا رکھا تھا۔ بڑھیا نے ذرا سا آگے جھک کر پھول کو غور سے دیکھا، پھر انگلی سے اپنی ہمسائی کا گھٹنا بجا کر بڑی رازداری سے بولی ”یہ پھول اصلی ہے کہ نقلی؟“

”نقلی ہے!“ عورت بولی۔

”نقلی ہے تو سونے کا ہوگا۔“ بڑھیا نے رائے ظاہر کی۔

”رنگ تو سونے کا سا ہے“ عورت نے کہا۔

”مجھے تو اصلی لگتا ہے۔ کسی جھاڑی سے اُتارا ہے۔“ بڑھیا بولی۔

”تو پھر اصلی ہوگا۔“ عورت نے کھڑکی سے باہر دیکھتے ہوئے کہا۔

بڑھیا نے ذرا سا حیران ہو کر گوری چٹی عورت کی طرف دیکھا اور پھر انگلی سے اس کا

گھٹنا بجا دیا۔

”کیا ہے؟“ عورت نے ہنسیوں سیکڑ کر پوچھا۔

بڑھیا بولی ”عجیب بات ہے۔ باہر تم دیکھتی ہو اور پکڑ مجھے آجاتا ہے۔“

عورت ذرا سی مسکرائی۔

”سنو!“ بڑھیا نے کہا۔

”کیا ہے؟“ عورت نے پھر سے ہنسیوں سیکڑ لیں۔

”لیڈی ہو؟“ بڑھیا نے سوال کیا۔

”کیا؟“ عورت نے جیسے برا مان کر پوچھا۔

”ہسپتال کی لیڈی ہو؟“ بڑھیا نے وضاحت کی۔

”نہیں!“ عورت بولی۔

”تو پھر کیا ہو؟“

”کیا؟“

”کیا کرتی ہو؟“

”کچھ نہیں کرتی۔“

”کچھ تو ضرور کرتی ہو۔“ بڑھیا نے دائیں بائیں سر ہلا کر کہا۔

”ٹکٹ لے لو مائی۔“ بڑھیا کو سر کے اوپر سے کنڈکٹر کی آواز سنائی دی۔

”دے دو۔“ بڑھیا نے چادر کا پلو مٹھی سے آزاد کر دیا۔

”کہاں جاؤ گی؟“ کنڈکٹر نے پوچھا۔

”گھر جاؤں گی بیٹا!“ بڑھیا بڑے پیار سے بولی۔

کنڈکٹر زور سے ہنسا۔ گوری چٹی عورت بھی بڑھیا کی طرف دیکھ کر مسکرانے لگی۔

کنڈکٹر نے جیسے تمام مسافروں کو مخاطب کر کے کہا۔ ”میں نے مائی سے پوچھا کہاں

جاؤ گی۔ بولی۔ گھر جاؤں گی۔“

اب کے مسافروں نے بھی کنڈکٹر کے تہمتے کا ساتھ دیا۔

کنڈکٹر بہت محظوظ ہوا تھا اس لیے بڑھیا کو بڑی نرمی سے سمجھاتے ہوئے بولا۔ ”گھر تو

سب لوگ جائیں گے مائی۔ یہ بتاؤ میں کہاں کا ٹکٹ کاٹوں؟“

”والٹن کا۔“ وہ بولی۔ ”میرا گھر والٹن کے پار ایک گاؤں میں ہے۔“

مسکراتے ہوئے کنڈکٹر نے ٹکٹ کاٹ کر بڑھیا کو دیا۔ ”بولا“ ساڑھے پانچ

آنے دے دو۔“

”ساڑھے پانچ آنے؟“ بڑھیا نے چادر کے پلو کی گرہ کھولتے ہوئے پوچھا۔

”ساڑھے پانچ آنے کیسے؟ غوثا کہہ رہا تھا صرف چار آنے لگتے ہیں۔ اس نے تو مجھے صرف

یہ گول مول چوٹی ہی دی ہے۔“ اس نے چوٹی دو انگلیوں کی پوروں میں تھام کر کنڈکٹر کی



طرف بڑھادی۔

کنڈکٹر بولا، ”نہیں مائی، چار آنے نہیں، ساڑھے پانچ آنے لگتے ہیں۔“

بڑھیا کی آواز تیز ہو گئی۔ ”ساری دنیا کے چار آنے لگتے ہیں میرے ساڑھے پانچ

آنے لگ گئے؟ کیوں؟ ہڈیوں کا تو ڈھیر ہوں۔ میرا بوجھ ہی کیا، لے یہ چار آنے۔“

”عجیب مصیبت ہے۔“ کنڈکٹر کے تیور بدل گئے اور وہ مسافروں کو سامعین بنا کر

تقریر کرنے لگا۔ ”میں تو کہتا ہوں کہ سرکار کو قانون پاس کرنا چاہیے کہ جو پرائمری پاس نہ ہو، بس

میں سفر نہ کرے۔ اب اس مائی کو دیکھیے۔ میوہسپتال کے اسٹینڈ پر بس میں بیٹھی ہے۔ والٹن جا رہی

ہے اور کہتی ہے والٹن بھی جاؤں گی اور ساڑھے پانچ آنے بھی نہیں دوں گی۔ اس لیے کہ کسی نے

اسے چار آنے ہی دیئے ہیں۔“

بڑھیا بچے کی طرح بولی ”کسی نے کیوں؟ اپنے غومٹے نے دیئے ہیں۔“

کنڈکٹر نے سلسلہ تقریر جاری رکھتے ہوئے اور اب کے مسکراتے ہوئے کہا ”اس لیے

کہ غومٹے نے اسے صرف چار آنے دیئے ہیں۔ اب اسے کون سمجھائے کہ بس سرکار کی ہے غومٹے

کی نہیں، غومٹے کی ہوتی تو وہ تم سے چار ہی آنے لیتا۔“

”کیوں وہ کیوں لیتا چار آنے؟“ بڑھیا بولی ”وہ تو میرا بھتیجا لگتا ہے۔ کماؤ ہے، روز

اپنے ریڑھے پر دو دھلاتا ہے۔ آج میں اسی کے ریڑھے پر تو آئی تھی۔ چار آنے چھوڑ چار پیسے بھی

نہیں مانگے۔ اس کی مجال تھی جو مانگتا۔ گود میں کھلایا ہے۔ اس کی سالی یہاں ہسپتال میں بیمار پڑی

ہے۔ میں نے کہا چلو، اسے دیکھ لوں۔ اسی ریڑھے پر واپس آ جاؤں گی، مگر آج لڑکی کی حالت

اچھی نہیں ہے اس لیے غومٹا نہیں رہ گیا ہے اور مجھے یہ پھوٹی دے کر کہا ہے کہ گھر چلی جاؤں۔ اب

تم ساڑھے پانچ آنے مانگ رہے ہو تو یوں کرو مجھے کسی چار آنے والی جگہ پر بٹھا دو۔ میں تو کسان

عورت ہوں، نیچے بھی بیٹھ جاؤں گی۔ تم کہیں اس نرم نرم گدے کے تو ساڑھے پانچ آنے نہیں

مانگ رہے؟“

”نہیں مائی۔“ کنڈکٹر نے تنگ آ کر کہا۔ ”سب سواریوں کے نیچے ایسے ہی

گدے ہیں۔“

بڑھیا نے حیران ہو کر پوچھا ”تو پھر میں کیا کروں؟“

”ڈیڑھ آنہ اور نکالو۔“ کنڈکٹر بولا۔

”کہاں سے نکالوں؟“ وہ بولی۔ ”بتا جو رہی ہوں کہ میں گھر سے خالی ہاتھ آئی تھی۔ یہ

پھوٹی بھی غومٹے نے دی ہے۔ کل اسے لوٹا دوں گی۔“

کنڈکٹر صاف طور سے اپنا غصہ ضبط کر رہا تھا۔ بولا ”مجھے تو آج ہی چاہیے مائی، میں تو

ٹکٹ کاٹ چکا ہوں۔ جلدی کرو۔ اتنے بہت سے اسٹینڈ گزر چکے ہیں، اتنی بہت سی سواریاں جمع

ہو گئی ہیں۔ سب کے ٹکٹ کاٹنے ہیں۔ کوئی چیکر آ گیا تو جان آفت میں کر دے گا۔ بھئی لوگو! خدا

کے لیے اس مائی کو سمجھاؤ۔ جانا والٹن ہے اور کرایہ ماڈل ناؤن کا بھی نہیں دے رہی ہے۔ پھر کہتی

ہے، پھوٹی سے زیادہ ایک کوڑی بھی نہیں ہے۔“

بڑھیا کے سامنے والی سیٹ پر، بالوں میں پھول سجا کر بیٹھی ہوئی عورت نے پلٹ کر

کہا۔ ”ایسیوں کی تلاش یعنی چاہیے۔ ان کی جیبیں اکتیوں دونوں سے بھری ہوتی ہیں۔“

بڑھیا اس کے سر کے اوپر چیخ اٹھی۔ ”کیا تو میرے بیٹے کی گھر والی ہے کہ تجھے

میری جیبوں کا حال بھی معلوم ہے۔ سر میں کوڑی کا پھول لگا لینے سے بھیجے میں عقل نہیں بھر

جاتی بی بی رانی۔“

پھول والی عورت دانت کچکچا کر رہ گئی۔

گوری چوٹی عورت نے بڑھیا کا بازو پکڑ کر اسے سیٹ کی طرف کھینچا اور بڑھیا بیٹھ گئی۔

”عجیب وحشی عورت ہے۔“ کسی کی آواز آئی۔



”یہ کون بولا؟“ بڑھیانے پلٹ کر بس کے آخری سرے تک نظریں دوڑائیں۔

”ذرا ایک بار پھر بولے کہ میں اس کی زبان یوں لمبی لمبی کھینچ کر کھڑکی سے باہر

پھینک دوں۔“

گوری چٹی عورت کو جھنجھری سی آگئی اور وہ یوں سمٹ گئی جیسے بڑھیانے سچ جگ لگتی ہوئی اور خون پٹکاتی ہوئی زبان اس کے اوپر سے گزار کر کھڑکی سے باہر اچھال دی ہے۔

”دیکھ مائی۔“ کنڈکٹر جو اس دوران میں دوسرے مسافروں کے ٹکٹ کاٹنے لگا تھا،

اس کے قریب آ کر سختی سے بولا۔ ”ساڑھے پانچ آنے دے گی یا نہیں؟“

”تو تو تھانیداروں کی طرح بولنے لگا لڑکے۔ کہہ جو رہی ہوں کہ چوٹی یہ رہی، باقی

رہے چھ پیسے تو وہ میں تجھے پہنچا دوں گی۔ کل والٹن میں آ کر بیٹھ جاؤں گی، اور تو آئے گا، تو تیرے ہاتھ پر رکھ دوں گی۔ کھرے کر لینا۔“

”لو اور سنو۔“ کنڈکٹر نے سب مسافروں سے فریاد کی۔

پھر یکا یک اس کے تٹے ہوئے تیور ڈھیلے پڑنے لگے، اور وہ ایک سفید پوش بزرگ کے پاس جا کر جھک گیا۔

بڑھیانے انگلی سے گوری چٹی عورت کا گھٹنا بجایا اور جب عورت نے اس کی طرف

دیکھا تو بڑھیابولی۔ ”دیکھ رہی ہو؟“

عورت نے اسے سمجھاتے ہوئے کہا۔ ”لگتے تو مائی ساڑھے پانچ ہی آنے ہیں، پھر یہ

بس سرکاری ہے۔ یہ لڑکا سرکار کا نوکر ہے۔ ایک آنہ بھی کسی سے کم لے تو اپنی جیب سے ڈالے گا یا نوکری ٹھوٹ جائے گی غریب کی۔“

”ہے بے چارا۔“ بڑھیانے پیار سے کنڈکٹر کی طرف دیکھا۔ ”میں نے تو عمر بھر

اپنا رزق اپنے ہاتھوں سے کمایا ہے۔ میں کیوں کسی کے رزق پر ڈاکہ ڈالوں چھ پیسوں کے پیچھے!

مجھے کیا خبر تھی، وہ غوثا ہی دھوکا دے گیا۔ پر اسے کیا پتہ، وہ بیچارہ بھی تو ریڑھے پر لا ہوا آتا ہے، اب کیا کروں؟“

”یوں کرو۔“ گوری چٹی عورت نے اپنا پرس کھولتے ہوئے کہا۔ ”میں تمہیں ...“

اتنے میں کنڈکٹر آ گیا۔ بڑھیابولی۔ ”بھئی لڑکے! مجھے تو خبر نہیں تھی کہ اس طرح ...“

کنڈکٹر بولا ”بس مائی۔ اب سارا حساب ٹھیک ہو گیا ہے۔ تجھے والٹن پر ہی اتار دوں گا۔“

بڑھیاکھل گئی۔ ”میں نے کہا تھا نا کہ تیری ماں نے تجھے بسم اللہ پڑھ کے جنا ہے۔ پر

یہ بتا لڑکے۔۔۔ چوٹی ہی پر راضی ہو جانا تھا تو ساڑھے پانچ آنے کا جھگڑا کیوں چلایا؟“

”حساب تو مائی ساڑھے پانچ ہی آنے سے پورا ہوا ہے۔“ کنڈکٹر بولا۔

”تو میں چھ پیسے کہاں سے لاؤں؟“ بڑھیاپھر اداس ہو گئی۔

”چھ پیسے مجھے مل گئے۔“ وہ بولا۔

”کہاں سے ملے؟“ بڑھیانے پوچھا۔

”اس چوہدری نے دیئے ہیں۔“ کنڈکٹر نے سفید پوش بزرگ کی طرف اشارہ کرتے

ہوئے کہا۔

”کیوں دیئے ہیں؟“ بڑھیانے حیران ہو کر پوچھا۔

کنڈکٹر بولا ”ترس کھا کر دے دیئے۔“

بڑھیانے کوشش میں نشست پر گر پڑی۔ ”کس پر ترس کھایا؟“ وہ چلائی۔

”تم پر اور کس پر۔“ کنڈکٹر بولا۔

بڑھیابھڑک کر اٹھی اور چیخ کر بولی۔ ”ذرا میں بھی تو دیکھوں اپنے ترس کھانے والے

کو۔۔۔۔۔“

گوری چٹی عورت فوراً پرس بند کر کے بڑھیانے کی طرف دیکھنے لگی۔



بڑھیا چھت کی راڈ اور سیٹوں کی پشتوں کے سہارے سفید پوش بزرگ کی طرف جانے لگی۔ ”یہ چھ پیسے کیا تیری جیب میں بہت کدور ہے تھے کہ تو نے ترس کھا کر میری طرف یوں پھینک دیئے جیسے کتے کی طرف ہڈی پھینکی جاتی ہے۔“

”لیجیے، یہ ہے بھلائی کا زمانہ۔“ کوئی بولا۔

سفید پوش بزرگ کا رنگ مٹی کا سا ہو گیا اور بڑھیا بولتی رہی۔ ”ارے سخی داتا کہیں کے، تو مجھ پر ترس کھاتا ہے جس نے ساٹھ ستر سال دھرتی میں بیج ڈال کر پودوں کے اُگنے اور خوشوں کے پکنے کے انتظار میں کاٹ دیئے ہیں، تو ان ہاتھوں پر چھ پیسے رکھ رہا ہے جنھوں نے اتنی مٹی کھودی ہے کہ اکٹھی ہو تو پہاڑ بن جائے اور تو مجھ پر ترس کھاتا ہے؟ کیا تیری کوئی ماں بہن نہیں ہے ترس کھانے کے لیے؟ کوئی اندھا فقیر نہیں ملا تجھے رستے میں؟ شرم نہیں آتی تجھے ایک کسان عورت پر ترس کھاتے ہوئے۔“

پھر وہ کنڈکٹر کی طرف پلٹی۔ ”یہ چھ پیسے جو اس نے مجھ پر تھوکے ہیں، اسے واپس دے دے، اور مجھے یہیں اتار دے۔ میں پیدل چلی جاؤں گی۔ مجھے پیدل چلنا آتا ہے۔“

بڑھیا خاموش ہو گئی۔ بس میں صرف گاڑی چلنے کی آواز آرہی تھی۔

بس ایک لمحہ بعد اسٹینڈ پرز کی تو بڑھیا سیڑھیوں کی پروا کیے بغیر دروازے میں سے لٹکی اور باہر سڑک پر ڈھیر ہو گئی۔ پھر وہ اٹھی، کپڑے جھاڑے اور ناقابل یقین تیزی سے والٹن کی طرف جانے لگی۔

بس میں سے آواز آئی۔ ”عجیب وحشی عورت ہے!“

(”برگِ حنا“)

